

‘தனித்துவம் வாய்ந்த சிங்கப்பூர்; நமது அடுத்த 50 ஆண்டுகள்’ கருத்தரங்கு

சரமாரிக் கேள்விகளுக்கு சளைக்காத பதில்கள்

முஹம்மது ஃபைரோஸ்

சுதந்திரம் பெற்று இரண்டாவது அரை நூற்றாண்டில் அடியெடுத்து வைத்துள்ள சிங்கப்பூர் நடந்து செல்ல வேண்டிய அடுத்த 50 ஆண்டுப் பயணத்துக்கான பாதை, சந்திக்கவேண்டிய சவால்கள், எட்டவேண்டிய வளர்ச்சி ஆகிய வற்றைப் பற்றி இளையர்களிடையே எடுத்துரைக்கப்பட்டது.

‘தனித்துவம் வாய்ந்த சிங்கப்பூர்’ எனும் கருப்பொருளை நோக்கிய பயணத்தில் ‘தனித்துவம் வாய்ந்த அனைத்துலக நகரம்’, ‘அனைவருக்கும் சிறந்த இல்லம்’, ‘தோட்டத்தில் ஒரு நகரம்’ போன்ற அம்சங்களை உள்ளடக்குவதில் தாங்கள் எந்தெந்த வகையில் பங்களிப்பது என்பது நிகழ்ச்சியில் கலந்துகொண்ட இளையர்களின் முக்கிய சிந்தனையாக இருந்தது.

சிங்கப்பூர் தேசியப் பல்கலைக் கழகத்தில் (என்யுஎஸ்) கடந்த வியாழக்கிழமை நடைபெற்ற ‘கெண்ட் ரிட்ஜ்’ அமைச்சர்நிலைக் கருத்தரங்கில் கலந்துகொண்ட தேசிய வளர்ச்சி அமைச்சர் லாரன்ஸ் வோங் மேற்கூறப்பட்ட விவகாரங்கள் குறித்து கிட்டத்தட்ட 170 மாணவர்கள் முன் வெளிப்படையாகப் பேசினார்.

பின்னர் நடைபெற்ற கேள்வி பதில் அங்கத்தில் ஒருமணி நேரத்துக்குமேல் மாணவர்களின் பல தரப்பட்ட கேள்விகளுக்கு அமைச்சர் சளைக்காமல் பதிலளித்தார்.

பொதுவாக, தேசிய விவகாரங்கள் குறித்து அமைச்சர் மனந்திறந்து மாணவர்களிடம் பேசிப் புரிய வைத்தது வரவேற்கத்தக்கது என்று பங்கேற்ற இளையர்கள் தெரிவித்தனர்.

கலைகள், சமூக அறிவியல்



கலந்துரையாடலில் பங்கேற்ற மாணவர்கள் (இடமிருந்து) திலீப் குமார், ஆர்.பிரசாந்தி, கன்னா அனீஷா மோனிஷ், நந்தினி ஆகியோருடன் தேசிய வளர்ச்சி அமைச்சர் லாரன்ஸ் வோங் (வலக்கோடி) உரையாடினார். படம்: தேசிய வளர்ச்சி அமைச்சு

துறையில் பயிலும் மூன்றாம் ஆண்டு மாணவியான 21 வயது நந்தினி, தம்முடைய ஓய்வு நேரத்தில் அரசு சார்பற்ற சுற்றுப்புற அமைப்புகளுடன் சேர்ந்து பணியாற்றுகிறார். சிங்கப்பூரின் எதிர்கால மேம்பாட்டுத் திட்டங்கள் நீடித்து நிலைக்கத்தக்கதாக உள்ளதை அரசாங்கம் உறுதிசெய்வது அவரது அக்கறைகளில் ஒன்று.

“பருவநிலை மாற்றத்தினால் சிங்கப்பூர் எளிதில் பாதிப்புக்கு உள்ளாகும் சாத்தியம் நிலவுகிறது. வறண்ட வானிலையும் அதிகரிக்கும் தட்பவெப்பநிலையும் நம்மை அவதியுறச் செய்கின்றன,” என்றார் அவர்.

பருவநிலை மாற்றத்தினால் ஏற்படும் பாதிப்புகள் எதிர்காலத்

தலைமுறையினரைப் பெரிதும் சிரமத்துக்கு ஆளாக்கும் என்பதை அரசாங்கம் வலியுறுத்தி வருவதைச் சுட்டிய அவர், அதன் தொடர்பில் பல்வேறு திட்டங்கள் வகுக்கப்படும்போது என்னென்ன விஷயங்கள் கருத்தில் கொள்ளப்படுகின்றன என்பதைத் தாம் அறிந்துகொண்டதாக கூறினார்.

“கடந்த 50 ஆண்டுகளில் நாம் எட்டியுள்ள குறிப்பிடத்தக்க வளர்ச்சியைக் கண்டு திருப்தி அடைந்து விடக் கூடாது என்பதை அமைச்சர் நினைவுபடுத்தினார்,” என்றார் ஜூரோங் தொடக்கக் கல்லூரி மாணவி ஆர். பிரசாந்தி, 18.

என்யுஎஸ்ஸின் அறிவியல் துறையில் முனைவர் பட்டக் கல்வி பயில்கிறார் 24 வயது திலீப்

குமார்.

மேற்கல்விக்காக இந்தியாவின் தெலுங்கானாவிலிருந்து வந்து பல்கலைக்கழகத்தில் இதுவரை இரு வாரங்கள் மட்டுமே செலவிட்டுள்ள அவருக்கு இக்கருத்தரங்கு சிங்கப்பூரின் நிலை குறித்து அறிந்துகொள்ளும் உற்ற தளமாக அமைந்தது.

“கல்வி, வீடமைப்பு, போக்குவரத்து, மருத்துவப் பராமரிப்பு ஆகிய அம்சங்களில் சிங்கப்பூர் சிறந்து விளங்கினாலும் மூப்படையும், அதிகரித்துவரும் மக்கள் தொகையினால் ஏற்படும் சவால்களும் அதற்கான தீர்வுகளும் காலத்துக்கேற்ப மாறும் என்று கருத்தரங்கில் எடுத்துரைக்கப்பட்டது,” என்று அவர் கூறினார்.